

Ejegyz

Category: Goşgular,Kitarcsy
написано kitarcsy | 23 января, 2025
Ejegyz EJEGYZ



Göçüp gelipdiňiz obamyza siz,
Biz size hiç haçan saýry diýmändik.
Ýaşapdyk hakyky goňşy bolup biz,
Gazan-tabagymyz aýry diýmändik.

Sen «jijim» diýerdiň maňa, Ejegyz,
Men «bajym» diýerdim saňa, Ejegyz.
Oturyp daşarda ýaz agşamlary
Ýa belent howaly güýz agşamlary,
Erteki, matallar aýdyşardy biz,
Wagt çene baranda gaýdyşardy biz.
Ýüreklerimiz gunça ýaly duýgurdy,
Gahrymanlaň suratyny çekerdik.
Ol ýyllar taryha siňipdir eýýäm,
Men ol suratlary ýatdan çykardym,
Hawa, ol zatlary unutmak mümkin,
Maňa başga zady unutmaklyk kyn:
Ýigit ýeten är doganyň ölende,
Gyzyl ýüzüň saralyban solanda,
Hemmäniň gül ýüzi soldy, Ejegyz,
Obam müýnli ýaly boldy, Ejegyz.
...Agalaryň sizi göçürip gitdi.
Ýyllar gezegini geçirip gitdi.
Geldi, göçüp gitdi soňam adamlar,
Ýatdan çykamaz eken oňat adamlar.
Deňje paýlaşylman goýulmaz eken,
Gaýgysy-da, şatlygy-da olaryň,
Hiç mahal, hiç mahal duýulmaz eken,
Başga ýerli – ýatlygy-da olaryň.
Gezegni geçirip gitse-de ýyllar,
Kän zady öçürip gitse-de ýyllar,
Gowy goňşy hakyndaky ýatlama
Goňşy ýüreginden öçmez ekeni.
Başga ýere göçse-de ol adamlar,
Yssy mähirleri göçmez ekeni.
Obam saňa eýe çykyp ýör heniz:
«Ejegyz», «Biziň gyz», «Biziň Ejegyz».
Italmaz AKMYRADOW. Goşgular